

Paulo Ĝena Toretore Giniguinena Tesalonika Ekalesiari Ĝeri

1 Tesalonika vaĝa-foforina guruĝari

Mai fefa ĝena tuĝamaĝi baregona tu Iesu ĝena ĝenoĝoi-iaĝoma vaĝa-ruaruana. Korana tu Iesu ĝena iaĝoma vaĝa-ruaruana mai fefai tu ekiraĝi-ĝutumaiato.

Paulo na mai fefa tu Korinto na etore-iaĝoato, mo tu ĝena evanelia varivarina vaĝa-ruaruana nuĝanai (Apostolo 17:1-14). Mai fefa Paulo na tu laĝani 50 ema 51 nuĝanai ta etoreato, mo tu Keriso maki emaseto murinai vau.

Mai fefai siri baregori tu karao 4:15-18.

Paulo na mai fefa giniguinena etoreato korana eurato, Tesalonika ekalesiari 1) bene launaĝiri, Barau na ĝeri ai eveirito veĝari tarimarima ĝoirari ai beĝene vaĝa-foforiri; 2) bene vaĝa-ribari, Iesu ma beiaĝomani; 3) bene launaĝiri, Barau korana-iaĝina maĝurina korikorinai beĝene tanu.

Paulo na mai fefa tu maiĝesi eboioĝaiato:

1. Ĝia aiĝesi vevaĝa-maĝuri ĝeĝoitaĝoto - karao 1-3
2. Ĝia aiĝesina beĝene tanu mo maĝuri variĝunai - karao 4-5

1 ¹Ĝai tauma toitoi, Paulo, Silas, e Timoteo, na Tamara Barau ema Vereĝauka Iesu Keriso ĝena ekalesia Tesalonika nuĝanai ĝatore-vinimini.

Varevare-bara ema maino ĝemi ai bene tanu.

Tesalonika tarimari ĝeri maĝuri

²Ĝai tu ĝaro mabarari ai Barau ĝavaĝa-namoani ĝomi mabarami daimi ai, ema ĝema ĝuriĝuri nuĝari ai ĝakiraĝimini. ³Korana Barau, ĝita Tamara, ĝoiranai ĝavetuĝamaĝi-taĝoni, ĝomi ĝemi veĝabidadama kamasi ĝotovo-naĝirini, e ĝemi veuravini ai kamasi ĝoĝunaĝaveni, ema ĝemi vetuĝamaĝikau ĝita ĝera Vereĝauka Iesu Keriso ĝenai kamasi ĝovaĝa-gwaĝiĝirini. ⁴Tarikakama mabarami, ĝai ribama ĝomi tu Barau na eura-vinimini ema ĝia na eviriĝimito ĝia ĝena. ⁵Korana Vari Namona ĝai na ĝavinimito tu dia guruĝai moĝo, senaĝi Iauka Veaĝa ma seĝukana e

ma moḡonina ḡesi. Ḡomi maki ma ribami, ḡomi ḡemi namo uranai ḡai tu kamasi ḡatanuto ḡomi fakami ai.

⁶Benamo ḡomi na maki ḡai ḡotovotovomato ema Vereḡauka ḡotovotovoato enabe ḡevaḡa-midigu midigumito, senaḡi Barau ḡena guruḡa ḡoḡabi-raḡeato ma vereremi ḡesi. Mo verere Iauka Veaḡa na evinimito. ⁷Tauna moḡa ḡomi tu vevaḡa-ḡita namonai ḡoiḡoto veḡabidadama tarimari mabarari Makedonia ema Akaia ḡeri. ⁸Korana ḡomi ḡemina Vereḡauka ḡena guruḡa eraka-rosito tu dia Makedonia ema Akaia nuḡari ai moḡo, senaḡi ḡomi ḡemi veḡabidadama Barau ḡenai tu gabu mabaranai beḡe ribaia. Moḡa lorinai monai ḡai na guruḡa ta tu asi ma baḡa kiraḡiani. ⁹Ḡia tauḡeri maki ḡevekiraḡito ḡai na ḡavarivarimito nai, ḡomi na ḡai kamasi ḡoḡabi-raḡemato, ema kamasi babarau ḡoiḡaurito, Barau maḡurina ema moḡonina vetuḡunaḡina boḡono iaḡo-vini ḡana, ¹⁰ema Natuna Iesu ḡonariani guba na ma beḡenoḡoi-iaḡomani. Ḡia tu Barau na mase na ma evaḡa-variḡisi ḡenoḡoiato, ema ḡena baru bevaḡa-foforiani o tarimarima bevaḡa-kotarini ḡaronai, Iesu na bevaḡa-maḡurirani.

Paulo ḡena ḡauvei Tesalonika ai

2 ¹Tarikakama mabarami, ḡomi tauḡemi ma ribami, ḡemi ai ḡaiḡosito nai, asi ḡaḡauvei-kavato. ²Ḡomi ribami maki, ḡai Tesalonika ḡana roḡosi roḡo baḡana iaḡosi nai, Filipi ai ḡevaḡa-midigu midigumato e ḡekira-fitoḡamato. Moḡoni, ḡeiaḡoma-vini baregomato, senaḡina Barau na evaḡa-kokoremato, ḡena Vari Namona baḡana kira-varami ḡana. ³Ḡai ḡema velaunaḡi ḡomi ḡemi ai tu dia guruḡa babobabo ai, dia tuḡamaḡi rakavari ai, e dia ta baḡana ḡofaia ḡana. ⁴Senaḡi Barau na evaḡa-moḡonimato Vari Namona baḡana fiua. Moḡa lorinai ḡakiraḡiani, dia tarimarima baḡana vaḡa-iakuri ḡana, senaḡi Barau baḡana vaḡa-iakua ḡana. Ḡia na ḡai nuḡama evetaurini. ⁵Ḡomi ribami, e Barau maki ḡoiranai, ḡai ḡaiḡosito nai tu, dia nuḡa-ḡani ai ḡavaḡa-raḡe ḡofakaumito-ḡoi, e mata-ḡaniḡani ai ḡaguruḡa-ḡofakauto-ḡoi. ⁶Ḡai tu asi ḡomi na boḡono vaḡa-raḡema, o tarima tari na beḡene vaḡa-raḡema ḡatato. ⁷Ḡai tu Keriso ḡena apostolo tarimama, be ma ḡema maoro, ḡema-ḡama ḡomi ḡemi ai baḡara kiraḡi. Senaḡi ḡomi ḡesi tatanuto-ḡoi neganai, ḡai tu marana, sina ta na natuna eḡita-ḡaurini kavana. ⁸Ḡauravini-rakavamito lorinai ḡaurato, dia Barau ḡena Vari Namona moḡo ḡemi baḡana kiraḡi, senaḡi ḡema maḡuri maki ḡatore-taririto, korana ḡema veuravini ḡemi ai tu barego lelevaḡi.

⁹Tarikakama mabarami, ḡai kamasi ḡaḡauveito-ḡoi ema ḡavekwarāḡito-ḡoi roḡo ḡotuḡamaḡi-taḡorini, ene? Barau ḡena Vari Namona ḡaḡobata-vinimito-ḡoi nuḡanai, boḡi-laḡani ḡaḡauveito-ḡoi, ḡema-ḡama baḡana doḡari uranai, baḡa vaḡa-doḡe-ganimini garina.

¹⁰ Ĝomi na ĝoĝitamato ema Barau na maki eĝitamato ĝai kamasi ĝaveaĝato, ĝavei-maoromaoroto ema asi ĝema kerere ta ĝomi vaĝa-moĝoni tarimami fakami ai. ¹¹ Ĝomi ma ribami, ĝai na ĝomi tata ĝaveimito-ĝoi tu tama na natuna korikorina eveiani kavana. ¹² Ĝai na ĝavaĝa-kokoremito-ĝoi, ĝemi tuĝamaĝi ĝavaĝa-gwaĝiĝirito-ĝoi, ema ĝalau-naĝimito-ĝoi Barau vaĝa-iakuna veĝari boĝono veiri ĝana. Ĝia na ekeamini, ĝena Basileia ma marevana baregona bene vinimi ĝana. ¹³ Ĝai na Barau ĝatanikiu-viniani ĝaro mabarari ai, korana ta tu, ĝena guruĝa ĝaĝabi-iaĝosiato neganai, ĝomi na ĝoseĝaĝiato ema ĝoĝabi-raĝeato tu dia tarimarima ĝeri guruĝa, senaĝi guruĝa moĝonina korikori, Barau ĝena guruĝa. Mo guruĝa tu ĝovaĝa-moĝoniani tarimami nuĝami ai eĝauveini. ¹⁴ Tarikakama mabarami, ĝomi tu Barau ĝena ekalesia Keriso Iesu nuĝanai Iudea ĝesi boĝo ilaila, korana Iuda tarimari na ĝia ĝevaĝa-midigu midigurito ilailanai, ĝomi maki ĝemi doĝoro tarimari na ĝevaĝa-midigu midigumini. ¹⁵ Iuda tarimari na Iesu Vereĝauka ema peroveta tarimari ĝevaĝirito, ema ĝai maki ĝelaimato. Barau tu asi ĝevaĝa-iakuani, ema tarimarima mabarari ĝekira-sirivaĝi vinirini. ¹⁶ Ĝai maki ĝekira-ĝoimani irau bese tarimari ĝeri ai Vari Namona asi baĝana kiraĝia, korana maĝuri vanaĝivanaĝi beĝe ĝabiani garina. Moĝesi ĝeri rakava vanaĝivanaĝi ĝevaĝa-baregorini. Senaĝi Barau ĝena baru maki iatari ai tu varau bevotu.

Paulo ĝena ura baregona Tesalonika tarimari ma bene ĝitari

¹⁷ Tarikakama mabarami, nega kotari roĝo ĝai ĝomi sevimi na ĝeinu-veĝitamato, dia tuĝamaĝi ai, senaĝi tauĝani ai, asi ma ĝaĝitamini. Gema ura baregona ĝoirami baĝana ĝitari. ¹⁸ Ĝai ĝaurato tu ma baĝana iaĝosi ĝomi ĝemi ai. Moĝoni, au Paulo, vaĝa-vira akirato, senaĝi Satani na ĝema dabara ekouato. ¹⁹ Baĝana ĝenoĝoi veĝata, korana ĝomi tu ĝai ĝema tuĝamaĝikau, ĝema verere e ĝema kokore voina ĝera Vereĝauka Iesu ĝoiranai ĝia ma beiaĝomani ĝaronai. ²⁰ Moĝoni, ĝai ĝema veiavi e verere korana tu ĝomi.

Paulo na Timoteo etuĝuato Tesalonika ĝana

3 ¹ Ĝai ĝema vevaĝa-gwaĝiĝi ĝekorito, benamo ĝakirato, namona tu ĝai tauma ruarua moĝo Atena ai baĝana tanu, ² a ĝai tarikakama Timoteo tu baĝana tuĝua ĝomi ĝemi ai. Ĝia tu ĝai ĝesi Barau ĝena vetuĝunaĝi ĝaiaĝo-viniani, Keriso ĝena Vari Namona ĝaĝobata-iaĝiani. Ĝia na bene vaĝa-kokoremi ema ĝemi tuĝamaĝi bene vaĝa-gwaĝiĝiri ĝemi veĝabidadama nuĝanai. ³ Be, ĝomi ta na ĝena veĝabidadama asi bene raga-kwaneana mani midigumidigu ĝoĝoitaĝorini nuĝanai. Ĝomi ribami, maniĝeri tu bita ĝoitaĝorini veĝata. ⁴ Ĝai roĝo ĝomi ĝesi tatanuto-ĝoi nai, ĝakiramito-ĝoi, ĝita tu beĝe vaĝa-midigu midigurani, benamo moĝeri ĝefoforito, be

goribarito. ⁵Moğa lorinai, ġegu vevaġa-gwaġiġi ekorito, benamo Timoteo atuġu-iaġosiato, ġia ġenana banama riba, ġemi veġabidadama tu kamasi ġotoreani. Korana irau dabara tari ai veribaġani tauna na beriba-ġanimini, benamo ġai ġema vekwaraġi asi taunai beiaġoni garina.

Timoteo ġena vevarifiu

⁶Toma Timoteo tu ġomi ġemina beġenoġoi, ġomi ġemi veġabidadama e veuravini variri namona bema kiraġiri. Bekirama, ġomi na ġai roġo ġotuġamaġi-taġomani, ema ġourani boġono ġitama, ġai na ġomi baġana ġitami ġatoni kavana. ⁷Moğa lorinai, tarikakama, ġema midigumidigu ema dabara doko mabarari nuġari ai ġemi veġabidadama na ġevaġa-kokoremato. ⁸Korana ġomi Vereġauka ġenai boġo ruġa-gigitarini neganai, ġai ġema maġuri toma tu moġoni beġe namoni. ⁹Barau ġomi daimi ai kamasi baġa tanikiu-viniani, korana ġai ġema verere tu asikeikeina ġomi ġemi ai Barau ġoiranai. ¹⁰Boġi-laġani ma nuġama mabarari ġesi ġaġauġauni, ġomi ġoirami ma baġana ġitari ema ġemi veġabidadamai ġorabuni dagarari na baġana vaġa-kavami ġana.

¹¹Bere namo ġita Tamara Barau tauġena na ema ġera Vereġauka Iesu na ġema dabara beġene veia, ġomi ġemi ai baġana iaġosi. ¹²Ġera Vereġauka na maki ġomi veuravini na bene vaġa-vonuvonu-raġemi, karomi tata ema tarimarima mabarari boġono ura-viniri uranai, ġai na ġomi ġaura-vinimini kavana. ¹³Barau na nuġami bene vaġa-kokoreri, benamo asi ġemi vei-rakava ta e ma veaġami ġesi Tamara Barau ġoiranai boġono ruġa, ġera Vereġauka Iesu ma beiaġomani ma ġena veaġa tarimarimari mabarari ġesi ġaronai. Amen.

Barau na eura-viniani maġurina

4 ¹Tarikakama mabarami, ġegu guruġa vaġa-magona tu maiġa. Barau vaġa-iakuna ġana aiġesi boġono tanu tu ġavaġa-ribamito. Moġoni, ġomi tu moġesi ġomaġurini. Iesu Vereġauka aranai ġanoġimini e ġalaunaġimini, ma boġono kokore-iaġiri ġana. ²Korana vevaġa-riba guruġari Iesu Vereġauka ġena maoro na ġavinimito tu ġomi ma ribami.

³Barau ġena ura tu boġono veaġa, mata-boraġa e veġura-vanaġi veġari ġerina boġono raka-veġita. ⁴Ġomi tau tata maki ġaraġomi ġesi boġono tanu ma veaġami e ma vegubakaumi ġesi. ⁵Dia mata-boraġa na bene ġori-kaumi noġa Barau asi ribari beseri kavana. ⁶Ema mo veġa rekenai tau ta na tarikakana asi bene ġofaġofa-iaġia ema ġena ura bene veia. Ġai na ma nuġama mabarari ġesi ġakira-guinemito: Moġesi eveini tarimana tu Vereġauka na ġena rakava voina beviniani. ⁷Korana Barau na ekearato tu dia tana mata-boraġa e tana veġura-vanaġi, senaġi tana veaġa ġana. ⁸Moğa lorinai, dei na mo vevaġa-riba ġekira-fitoġaiani tu dia tarimarima ġekira-fitoġarini, senaġi Iauka Veaġa evinimini Barauna ekira-fitoġaiani.

⁹Au na tarikaka uraviniri guruḡari tu toma asi batore-vinimini, korana Barau na evaḡa-ribamito, ḡomi tata boḡono veura-vevini. ¹⁰Moḡoni, ḡomi na tu tarikaka mabarari Makedonia nuḡanai ḡoura-vinirini. Senaḡi tarikakama, ḡai na ma ḡavaḡa-naḡimini, mani veiḡa boḡono vaḡa-baregoa. ¹¹Dagara baregona ḡomi kamasi boḡono tanu tu maiḡesi: Asi boḡono guru-raḡe. Tauḡemi ḡemi ḡauvei boḡono vei, ema tauḡemi ḡimami na boḡono ḡauvei ḡemi-ḡami boḡono doḡari ḡana, ḡai na ḡakiramito ilailanai. ¹²Monana vau asi ekalesia tarimari na beḡe gubakaumini, ema ta ḡenai asi boḡo tuḡamaḡikauni, korana dagara tai asi boḡo rabuni.

Iesu ḡena ḡenoḡoi ḡaronai

¹³Tarikakama mabarami, ḡai ḡaurani boḡono riba, ḡemaseto tarimari tu kamasi. Be, asi boḡono tuḡamaḡi-meto, asi ḡeri tuḡamaḡi-dadamaḡi tarimari kavana. ¹⁴Ḳita na tavaḡa-moḡoniani tu Iesu emaseto, murinai tu ma evariḡisi-ḡenoḡoito. Moḡesi nai ma tavaḡa-moḡoniani deikara Iesu ḡeḡabidadama-viniato-ḡoi nuḡanai ḡemaseto tarimari tu Barau na ma bevaḡa-variḡisi ḡeno-ḡoirini, Iesu ḡesi beḡabi-vegogorini.

¹⁵Ḳai na kara ḡavaḡa-ribamini dagarari tu Vereḡauka ḡena guruḡa: Vereḡauka beḡenoḡoini ḡaronai, ḡita deidei roḡo maḡuri tatanuni tarimara na ḡemase-guineto tarimari asi bita raga-kwanerini, asi bita guineni Vereḡauka ḡesi veḡoitaḡo. ¹⁶Barau beguruḡani ma seḡukana ḡesi, aneru baregona maki bekeakeani, ema Barau ḡena dudu befururuani ḡaronai, Vereḡauka tauḡena guba na bemaḡoni. Benamo deikarari ḡemaseto, Keriso ḡevaḡa-moḡoniato-ḡoi nuḡanai ḡemaseto tarimari, beḡe variḡisi-guineni. ¹⁷Moḡa murinai, ḡita roḡo tamaḡurini ema roḡo tatanuni tarimara Barau na ḡia ḡeri ai ma bevaḡa-raka-kaurani magube nuḡari ai Vereḡauka ḡesi bitana vedoḡari ḡana, guba e tanobara fakari ai. Benamo Vereḡauka ḡesi bita tanu-vanaḡi vanaḡini. ¹⁸Moḡa lorinai maiḡeri guruḡa ḡerina ḡomi tata boḡono vevaḡa-kokore-vevini.

Boḡono rovina-tore Vereḡauka ma beiaḡomani

5 ¹Tarikakama mabarami, ḡai na ḡomi asi ma baḡa tore-vinimini, aitoma mo nega e hora beḡe foforini. ²Korana ḡomi tauḡemi ma ribami ḡitakau, Vereḡauka ḡena iaḡoma ḡaronai tu lema tarimana, boḡi eiaḡomani kavana, beiaḡomani. ³Tarimarima beḡe kirani, “Maino ema dagara mabarari namo moḡo.” Nuḡanai tu asikauna kerere baregona na beḡabirini, noḡa vavine ma banina diana eguruni kavana. Tarima ta asi beraga-maḡurini. ⁴Senaḡi tarikakama, ḡomi tu dia mukuna nuḡanai ḡotanuni tarimami, be mo ḡaro na nuḡami tu asi bene vaḡa-farevaḡiri lema tarimana kavana. ⁵Ḳomi mabarami tu mama e laḡani tarimami. Ḳita tu dia boḡi e mukuna ḡeri tarimarima. ⁶Moḡa lorinai ḡita tu asi bitana gena, asi bitana tanu-kava,

tarima tari ġeveini kavana, senaġi bitana tataġa, bitana boġeboġe, ema ġera tuġamaġi beġene maoro. ⁷Ġegenani tarimari tu boġi ai ġegenani, ema ġeniuniuni tarimari maki boġi ai ġeniuniuni. ⁸Senaġi ġita tu laġani ġena tarimarima dainai, ġera tuġamaġi beġene maoro. Ġita tu veġabadadama e veuravini ġesiri kobarai bitana toreri, ema vevaġa-maġuri vetuġamaġina debara kwaraġaunai tana vaġa-iaġoa. ⁹Korana Barau na eġabi-viriġirato tu dia ġia ġena baru na tana midigumidigu ġana, senaġi vevaġa-maġuri bitana ġabia ġera Vereġauka Iesu Keriso ġenana. ¹⁰Ġia ġita urarai emaseto tu, ġia ġesi bitana tanu-vanaġi vanaġi ġana, enabe ġita roġo maġuri o mase ġia ma beiaġomani ġaronai. ¹¹Moġa lorinai ġomi tata boġono vevaġa-kokore-vevini e boġono vevaġa-kava-vevini, maitoma ġoveini kavana.

Vevaġa-riba guruġari tari

¹²Tarikakama mabarami, ġanoġimini, ġomi fakami ai ġeġauvei-kokoreni, Vereġauka aranai ġenarimini e dabara korikori ai ġevaġa-ribamini tarimari boġono gubakauri. ¹³Ġeri ġauvei dainai boġono gubakau-baregori ema boġono ura-viniri. Ma mainomi ġesi boġono tanu.

¹⁴Tarikakama mabarami, ġavaġa-naġimini, ġauvei asi ġeveini tarimari boġono sisiba-viniri, ġegarini tarimari boġono vaġa-kokoreri. Moira tarimari boġono vaġa-kavari, tarimarima mabarari ġeri ai boġono vevaġa-gwaġiġi.

¹⁵Boġono boġeboġe, tarima ta na rakava na rakava voina asi bene veia, senaġi vanaġivanaġi ġomi tata ġemi ai ema tarimarima mabarari ġeri ai maki veġa namori moġo boġono veiri.

¹⁶Ġaro mabarari ai boġono verere. ¹⁷Ġaro vanaġivanaġi boġono ġauġau. ¹⁸Barau boġono tanikiu-vinia dagara mabarari ġeri ai. Korana mani tu Barau ġena ura ġomi Keriso Iesu ġesi ġomaġurini nuġanai.

¹⁹Iauka Veaġa karavana asi boġono vei-busea. ²⁰Peroveta guruġari asi boġono kira-fitoġari. ²¹Dagara mabarari boġono riba-ginikauri; namori moġo boġono ġabi-raġeri. ²²Rakava dagarari mabarari ġerina boġono raka-veġita.

Vevaġa-namo guruġari

²³Maino Barauna na bene vaġa-veaġa ginikaumi. Iaukumi, e ġemi maġuri, ema tauġanimi mabarari ġia na bene nariri, kerere ta na maki asi bene ġabimi, bene iaġo mo, ġera Vereġauka Iesu Keriso ġena iaġoma ġaronai. ²⁴Ġomi ekeamito Barauna ġena guruġa mabarari tu moġoni, ġia na beveirini.

²⁵Tarikakama mabarami, ġai maki iatamai boġono ġuriġuri.

²⁶Tarikaka mabarari vetarikaka verauna na boġono vaġa-namori.

²⁷Alaunaġimini Vereġauka aranai mai fefa boġono iavi-foforia tarikaka mabarari ġoirari ai.

²⁸Ġera Vereġauka Iesu Keriso ġena varevare-bara ġomi ġemi ai bene tanu.